



## **QORTI TA' L-APPELL**

**S.T.O. PRIM IMHALLEF  
SILVIO CAMILLERI**

**ONOR. IMHALLEF  
GEOFFREY VALENZIA**

**ONOR. IMHALLEF  
GIANNINO CARUANA DEMAJO**

Seduta tal-25 ta' Novembru, 2011

Appell Civili Numru. 581/1993/1

**Ernest Cilia**

**v.**

**Noelle mart Ernest Cilia, u li permezz ta' digriet  
moghti fil-15 ta' Dicembru 2009 il-kunjom 'Cilia' gie  
sostitwit bil-kunjom 'Cali'**

**Il-Qorti:  
Preliminari**

Dan huwa appell tal-attur minn sentenza deciza mill-Qorti Civili (Sezzjoni Familja) fl-20 ta' Ottubru 2010. L-appellant hassu aggravat mid-decizjoni tal-imsemmija Qorti fir-

rigward tal-likwidazzjoni tal-komunjoni tal-akkwisti u tal-assenjazzjoni tal-proprjeta` parafernali.

Ghall-ahjar intendiment, is-sentenza appellata qed tigi riprodotta fl-intier tagħha, imnejn jirrizultaw il-premessi u t-talbiet tac-citazzjoni tal-attur, l-eccezzjonijiet tal-konvenuta u l-konsiderazzjonijiet tal-ewwel Qorti li wassluha ghall-konkluzzjonijiet tagħha. Dik is-sentenza tghid hekk:

**“II-Qorti,**

“Rat l-att tac-citazzjoni li permezz tieghu l-attur ippremetta: li z-zwieg bejn il-kontendenti tfarrak irrimedjabbilment minhabba adulterju, sevitti, theddid, mohqrija u ngurji gravi unikament imputabqli lill-konvenuta li abbandunat id-dar konjugali; li l-attur ottjena l-awtorizzazzjoni skond il-ligi sabiex jiprocedi bl-istanza odjerna; għalhekk qed jitlob li din il-Qorti tordna s-separazzjoni personali bejn il-partijiet bi htija unika tal-konvenuta; u li din il-Qorti tirregola l-aspett patrimonjali tal-kawza, senjatament il-likwidazzjoni u l-assenjazzjoni tal-komunjoni ta’ l-akkwisti; bl-ispejjez;

“Rat in-nota ta’ l-eccezzjonijiet li biha l-konvenuta eccepit li, filwaqt li hi ma topponix għat-talba għas-separazzjoni personali tattribwixxi l-htija unikament lill-attur ghall-istess ragunijiet indikati minnu, hlief għal dik ta’ l-abbandun; iddikjarat ukoll li ma topponix ghax-xoljiment, likwidazzjoni u assenjazzjoni tal-komunjoni ta’ l-akkwisti, izda bl-applikazzjoni kontra l-attur ta’ l-artikolu 48 tal-Kap.16;

“Rat li b’ verbal registrat mill-partijiet fl-udjenza tad-9 ta’ Gunju 2010 li permezz tieghu ddikjaraw li “l-provi migbura fil-kawza numru 847/1992NC fl-ismijiet inversi jigu kkunsidrati bhala provi migbura fil-kawza odjerna u jiffurmaw parti ntegrali minnha.”<sup>1</sup>

“Rat ir-rapporti<sup>2</sup> tal-perit legali l-Avukat Dottor Joseph Schembri, u r-rapport<sup>3</sup> tal-perit komputista Dottor Alfred Mifsud, minnhom debitament mahlufa;

---

<sup>1</sup> Fol.150

<sup>2</sup> Cit. 847/92 - Vol.2 –fols.447 et seq; 533 et seq.

<sup>3</sup> Cit. 847/92 - Vol.2 fol.533

“Rat l-atti kollha tal-kawza, inkluzi d-dikjarazzjonijiet guramenti tal-partijiet, il-listi tax-xhieda, l-affidavits u dokumenti prezentati, u n-noti ta’ sottomissjonijiet tal-partijiet;

“Rat is-sentenza moghtija llum minn din il-Qorti fil-kawza numru 847/92NC fl-ismijiet inversi, u li titratta l-istess mertu;

“Semghet ix-xhieda bil-gurament;

“Ikkunsidrat;

### **“Azzjoni**

“Illi permezz ta’ l-azzjoni odjerna l-attur qed jitlob is-separazzjoni personali minn ma’ martu l-konvenuta, bi htija ta’ din, u għar-ragunijiet kontemplati fl-artikoli 38, 40 u 41 tal-Kap.16 tal-Ligijiet ta’ Malta; kif ukoll, sabiex din il-Qorti tirregola l-effetti konsegwenzjali għas-separazzjoni, senjatament dawk patrimonjali.

“Minn naħa tagħha, il-konvenuta, filwaqt li ma topponix għat-talba għas-separazzjoni personali, issostni li għal-dan jahti l-attur fit-termini ta’ l-artikoli precipati, salv ghall-artikolu 41 ta’ l-istess Kap.16

### **“Separazzjoni Personalni**

“Illi mill-provi jirrizulta pacifiku li l-partijiet izzewgu fil-11 ta’ Lulju 1987, u, wara circa tlett snin ta’ konvivenza, dawn isseparaw de facto meta l-konvenuta telqet mid-dar konjugali f’ Lulju 1990; sena wara, hareg ukoll l-attur.

“Minn dan iz-zwieg ma twieldux tfal.

“Illi in forza ta’ sentenza tat-Tribunal Regionali tat-13 ta’ Settembru 1997, li kkonfermat id-deċizjoni moghtija mit-Tribunal Metropolitan ta’ Malta fil-25 ta’ Marzu 1997, iz-zwieg ta’ bejn il-partijiet gie dikjarat null u bla effett; u permezz ta’ digriet moghti mill-Onorabbi Qorti ta’ l-Appelli

Cibili, d-decizjoni mogtija mit-tribunali ekklesjastici giet debitament registrata fir-Registru Pubbliku, u ghalhekk dan l-annullament għandu effett anke civilment.

“Għaldaqstant, stante li z-zwieg gie annullat fil-mori tal-kawza, mhuwiex il-kaz li din il-Qorti tippronunzja ruhha fuq l-ewwel talba; u l-kaz irriduca ruhu ghall-vertenza dwar il-qsim tad-dar matrimonjali fil-Wardija, u l-konsistenza, u l-qsim tal-komunjoni ta’ l-akkwisti, inkluza l-vertenza dwar djun magħmula mill-attur wara s-separazzjoni de facto.

### *“Aspett Patrimonjali*

“Illi dwar dan l-aspett tal-kawza, li jinkludi d-dar matrimonjali tal-partijiet u l-assi tal-komunjoni ta’ l-akkwisti, inkluzi proprjeta’ parafernali, il-Qorti tagħmel referenza ghall-konsiderazzjonijiet magħmula minnha, u ghall-konkluzjonijiet ragġjunti minnha fis-sentenza fuq citata fil-kawza 847/1992, u taddottahom fl-intier tagħhom, b’ mod li jiffirmaw parti ntegrali minn dan il-gudizzju.

### **“Decide**

“Għal dawn il-motivi tiddeciedi billi:

“[1] tastjeni milli tiddeciedi dwar l-ewwel talba, stante li z-zwieg kien gie annullat fil-mori tal-kawza;

“[2] tastjeni milli tiddeciedi dwar it-tieni talba, ghall-istess raguni;

“[3] tilqa’ it-tielet talba;

“[4] tilqa’ ir-raba u l-hames talba fis-sens fuq stabbilit u ornat taht is-sezzjonijiet ntestati ‘Dar Matrimonjali’ u ‘Komunjoni ta’ l-Akkwisti.”;

“Spejjez bla taxxa.”

### **L-appell tal-attur**

L-attur hassu aggravat bis-sentenza sudetta u interpona minnha appell fuq is-segwenti aggravji:-

1. Illi l-ewwel Qorti ma kellhiex taccetta l-prezzijiet tal-oggetti parafernali li ghamlet il-konvenuta minghajr ma tobbiga lill-istess konvenuta tissostanzja l-istess prezzijsiet b'ircevuti jew stimi ta' nies professjoni.
2. Illi fir-rigward tal-ordni tal-bejgh tad-dar matrimonjali, huwa ma jaqbilx li din għandha tinbiegħ fi zmien sitt xhur peress li s-suq prezenti mhux tajjeb u għalhekk jidhirlu li tali terminu għandu jitwal.
3. (i) Illi fir-rigward tal-mobbli, l-appellant jirritjeni illi l-ewwel Qorti ma haditx in konsiderazzjoni l-valur attwali u m'ghamlet l-ebda kalkolazzjoni tad-deprezzament tal-istess oggetti. Inoltre l-appellant jilmenta illi l-Qorti ma setghet qatt taccetta prezzijsiet minn wahda mill-partijiet fil-kawza biss.

Illi l-attur jilmenta wkoll mill-fatt illi l-ewwel Qorti ordnatlu jħallas nofs il-valur tal-hwejjeg personali tal-konvenuta indikati f'Lista B unita mas-sentenza u dan peress li kienet l-istess konvenuta li halliet l-istess effetti personali tagħha fid-dar tal-genituri tagħha gol-Landrijiet, limiti tar-Rabat fejn kienu qed jabitaw il-partijiet, liema affarrijiet hu halla warajh wara li vvaka l-istess fond.

- (ii) Jilmenta wkoll mill-fatt illi fir-rigward tal-Lista "E" unita mas-sentenza huwa gie erronejament ikkundannat ihallas lill-konvenuta il-prezz shih tagħhom, meta fl-agħar ipotezi huwa għandu nofshom.
- (iii) Fir-rigward tal-accessorji tal-kamra tal-banju, l-istess kienu nsterqu meta l-esponent kien imsiefer u kienet l-istess konvenuta jew missierha li għamlu rapport lill-Pulizija.
- (iv) Fir-rigward tar-rigali tal-gherusija, dawn kienu fil-pussess tal-konvenuta li giet ordnata mill-Qorti tesebixxi lista tagħhom, haga li sal-prezentata ta' dan l-appell l-attur jghid li kienet għadha m'ghamlit ix-ugħid u għalhekk l-ewwel Qorti kellha tagħti dawk ir-rimedji f'kaz li l-konvenuta tonqos milli tagħmel dak lilha ordnat.

4. Jilmenta wkoll mill-fatt illi l-ewwel Qorti applikat erronjament il-ligi fejn jidhlu djun tal-komunjoni tal-akkwisti stante li fiz-zmien taz-zwieg taghhom, kienet għadha vigenti l-ligi fejn ir-ragel seta' jiffirma wahdu kuntratti u jorbot il-komunjoni tal-akkwisti bi djun. Huwa jsostni illi huwa kellu necessarjament jiehu *loans* b'self privat mingħand membri tal-familja tieghu, liema *loans* marru kollha biex jithallsu spejjez pendentti relatati mad-dar matrimonjali u għalhekk ma għamel l-ebda gwadann minnhom.

5. L-appellant hassu aggravat ukoll illi certi djun ma gewx kunsidrati mill-ewwel Qorti li jiffurmaw parti mill-komunjoni tal-akkwisti u jelenka r-ragunijiet tieghu għal tali aggravju.

### **Ir-risposta tal-konvenuta**

Il-konvenuta rrispondiet l-aggravji tal-attur billi ssottomettiet illi fir-rigward tal-valutazzjoni tal-oggetti parafernali, l-attur għandu l-ghażla li jirritornahom in materja u għalhekk il-valutazzjoni tagħhom ma tagħmilx differenza. Madankollu jekk hu mhux f'posizzjoni li jirritornahom, huwa kellu kull opportunita` li jikkontesta jew igib prova kunrarja ghall-valuri mogħtija minnha. Hija ssostni li jekk din il-Qorti tbaxxi l-prezzijiet mogħtija minnha, l-attur ikun se jiggwadanja mill-*mala fede* tieghu stess stante li l-attur appoprja ruhu mill-istess oggetti cirka sentejn qabel ma hija fethet din il-kawza u għalhekk jekk l-attur iddispona minnhom dak iz-zmien il-prezz indikat minnha kien certament wiehed reali.

Illi dwar l-aggravju tat-terminu prefiss mill-ewwel Qorti ghall-bejgh tad-dar matrimonjali, il-konvenuta tishaq li din hi kwistjoni fid-diskrezzjoni tal-Qorti u li r-raguni ghall-aggravju tieghu hija wahda legalment u fattwalment mhux gustifikata.

Illi fir-rigward tat-tielet aggravju, il-konvenuta tishaq illi fir-rigward tal-prezzijiet mogħtija minnha lill-oggetti li jappartjenu lill-komunjoni tal-akkwisti, l-attur kellu kull opportunita` jikkontestahom u illi dawn l-oggetti jinkludu

## Kopja Informali ta' Sentenza

hafna oggetti tad-deheb u djamanti li l-probabilita` hija li zdiedu fil-valur taghhom u mhux naqsu. Fir-rigward tal-vettura u tad-dghajsa l-konvenuta tissottometti li l-valuri moghtija minnha huma reali u li inoltre l-attur qatt ma kkontesta l-istess valuri.

Fir-rigward tal-effetti personali li l-konvenuta halliet gewwa d-dar tal-genituri tagħha fir-Rabat, hija tirrileva illi l-attur kien baqa' jghix wahdu fl-istess fond fejn eventwalment gie zgumbrat permezz ta' sentenza intavolata minn missierha.

Fir-rigward tal-oggetti tal-kamra tal-banju, il-konvenuta ssostni li dawn mhux veru nsterqu u ghalkemm l-attur isemmi li sar rapport sahanistra lill-Pulizija, dan assolutament mhux minnu.

Fir-rigward tar-rigali tat-tieg, il-konvenuta ssostni li l-istess aggravju mhux gustifikat stante li pprezentat il-lista tal-istess rigali kif ordnata mill-Ewwel Qorti.

Illi fir-rigward tar-raba' aggravju u cioe` jekk id-djun ta' Lm57,700 jiffurmawx parti mill-komunjoni tal-akkwisti jew huma parafernali, il-konvenuta ssostni li s-self inkwistjoni sar wara s-separazzjoni *de facto* u allura zgur fiz-zmien meta kien rikjest il-kunsens tal-mara ghal kwalunkwe dejn li seta' jaggrava l-komunjoni tal-akkwisti. Fir-rigward tar-raguni ta' dan is-self, il-konvenuta ssostni li l-attur ma ppruvax illi dawn il-flus intuzaw in relazzjoni mal-komunjoni tal-akkwisti.

Illi fir-rigward tal-hames aggravju u cioe` fuq il-fatt li l-ewwel Qorti ddecidiet li tlett idjun kanonizzati b'sentenzi civili ma jiffurmax parti mill-komunjoni tal-akkwisti, il-konvenuta ssostni li l-ewwel Qorti kienet korretta fid-decizjoni tagħha u dan għas-segwenti ragunijiet u cioe`:-

i. Fir-rigward tad-dejn dovut lill-Bank Of Valletta l-attur ma gabx prova li l-istess flus uzahom ghall-gid tal-komunjoni tal-akkwisti, apparti li tali self ittieħed wara s-separazzjoni *de facto*;

ii. Fir-rigward tad-dejn dovut lill-konjugi Micallef, tali self kien wiehed privat u personali ghall-attur;

iii. Fir-rigward tad-dejn dovut lill-Lombard Bank, tali self sar lill-attur biex jixtri bicca art li sussegwentement biegh u minflok hallas I-istess dejn, huwa ghazel li jzomm il-flus tal-bejgh minghajr ma ta xejn lill-konvenuta.

iv. Fir-rigward tad-dejn mal-HSBC Bank (Malta) plc, fejn I-attur qiegħed jitlob li I-konvenuta thallas nofs I-allegati bilanci li huwa hallas *pendente lite*, il-konvenuta tirrileva illi fir-rigward tad-debitu ta' Lm1492.18c ma kienu thallsu I-ebda pagamenti tant li I-kont baqa' jizdied fid-dejn.

Illi finalment il-konvenuta tirrileva wkoll illi d-debitu ta' Lm4,588 li gie kanonizzat b'sentenza tal-prim'awla tal-Qorti Civili fi proceduri mibdija kontra I-attur minn Lino Spiteri pro et noe, u li I-ewwel Qorti akkollat liz-zewg partijiet, fil-verita` kelli jithallas biss mill-attur stante li sar wara s-separazzjoni *de facto*. Pero` I-konvenuta tirrileva li peress li ma thosssx li għandha tiddilunga din il-kawza iktar milli ilha għaddejja, u zzid I-ispejjez inutilment, kienet sejra toqghod lura milli tintavola appell incidentalni.

### **Konsiderazzjonijiet ta' din il-Qorti**

Illi din hija kawza ta' separazzjoni fejn fil-mori tal-proceduri I-partijiet ottenew sentenza ta' annullament mit-Tribunal Metropolitan ta' Malta kif sussegwentement konfermata mit-Tribunal Regionali tat-Tieni Istanza u għalhekk kien fadal li tingħata decizjoni specjalment fuq I-aspett patrimonjali tagħha. Fil-fatt I-aggravji kollha ta' dan I-appell jikkoncentraw fuq x'kellu u ma kellux jifformu parti mill-komunjoni tal-akkwisti kif ukoll dwar il-valuri li nghataw ghadd ta' oggetti parafernali u komuni tal-partijiet.

Illi kien sar verbal registrat mill-partijiet fil-kawza **Noelle mart Ernest Cilia v. Ernest Cilia** 847/92NC fl-udjenza tad-9 ta' Gunju 2010 li permezz tieghu l-partijiet iddikjaraw li l-provi migbura f'dik il-kawza kellhom jigu kkunsidrati bhala provi migbura wkoll fil-kawza odjerna u jiffurmaw parti integrali minnha" (Vol 2 fol.651) Kien sar verbal simili f'din il-kawza wkoll.<sup>4</sup>

Illi l-appell fil-kawza 847/92 NC hawn imsemmija gie deciz illum stess u ghalhekk dwar l-aspetti tal-kawza, li jinkludu d-dar matrimonjali tal-partijiet u l-assi tal-komunjoni tal-akkwisti, inkluzi proprieta` parafernali, din il-Qorti tagħmel referenza ghall-konsiderazzjonijiet magħmula minnha u ghall-konkluzzjonijiet raggunti minnha fis-sentenza sudeċta u taddottahom fl-intier tagħhom b'mod li jiffurmaw parti integrali minn din is-sentenza.

## DECIDE

Għal dawn il-motivi din il-Qorti qieghdha tvarja s-sentenza appellata bil-mod segwenti u cioe` billi filwaqt li tikkonferma s-sezzjoni intestata "Dar Matrimonjali", tvarja s-sezzjoni intestata "Komunjoni tal-Akkwisti" kif gej:

- i. Tiddikjara li l-appellant mhux obbligat jirritorna nofs l-oggetti indikati fil-lista "B" unita mas-sentenza u għalhekk mhux obbligat li fin-nuqqas li jirritornahom ihallas nofs il-valur tagħhom lill-appellata;
  
- ii. Tiddikjara illi filwaqt li tikkonferma illi l-karozza, id-dghajsa u s-set ta' sufan kif elenkat fil-lista "E" jigu assenjati lill-appellant, tordna lill-istess appellant ihallas lill-appellata biss is-somma ta' €6,056.37 rapprezentanti nofs il-valur tal-istess oggetti;

---

<sup>4</sup> Ara fol 15.

## Kopja Informali ta' Sentenza

iii. Tordna lill-appellata tirrifondi lill-appellant is-somma ta' €10,354.06 rappresentanti pagamenti li huwa ghamel fuq self minghand il-Bank of Valletta plc stante li l-istess fondi marru ghal xogħliljet fid-dar matrimonjali.

Bl-ispejjez taz-zewg istanzi jibqghu bla taxxa bejn il-partijiet.

Silvio Camilleri	Geoffrey Valenzia	Giannino
Caruana Demajo		
Prim Imhallef	Imħallef	Imħallef

## < Sentenza Finali >

-----TMIEM-----